

MILL-ISTORJA TAT-TIGRIJA TAL-VITORJA

minn JOSEPH SERRACINO

# MINN FOMM IL-QADDIEFA U D-DILETTANTI (28)

Il-gimgha l-oħra temmejna l-intervista li kont għamilt lil Charlie Rowe li kien segretarju tal-kazin S.A.S.C., illum se nlaqqagħkom ma' Gustu Cachia (Battajola) li kien wiehed mill-ħabrieke li wara l-gwerra hadem u stinka kemm felaħ biex jorganizza mill-gdid lid-distrett tal-Isla.

Din l-intervista kont għamiltu fil-Ġnien tal-Gardjola fis-snin 80. Dawk tampari li jiftakru tajjeb li Gustu. Jiftakruh kemm kien iħobb ir-Regatta Nazjonali u li għalih l-Isla tigi l-ewwel qabel kull distrett ieħor. F'kelma waħda Gustu kien iħobb tabilhaqq lil belt twelidu l-Isla.

Min kien jafu tajjeb daqsi, jikkonferma dan kollu, minkejja li f'żgħozitu huwa ddistingwa ruħu sportivamente kemm bħala plajer tal-football, player tal-billiards u dilettant kbir ta' l-ibbur-djar. Lir-Regatta Nazjonali kien iqisha bħala l-isbaħ u l-iktar sport favorit tiegħu.

Minn din l-intervista se nħallu barra l-isport l-ieħor u nitkellmu biss dwar sehem l-Isla fir-Regatta Nazjonali. Ovvjament l-ewwel mistoqsija tiegħi kienet dwar it-tigrijiet ta' qabel il-gwerra għaliex dawk it-tigrijiet ma niftakarhomx u dejjem xtaqt li nkun naf hafna aktar dwarhom:

"... jien m'iniex se nitkellm jew nipparaguna lill-Isla mad-distretti l-oħra ... fis-snin 30, Bormla kienu l-aqwa distrett fil-port, inqas minnhom kienu l-Birgu, imbagħad aħna. Minkejja li konna armati tajjeb fost it-tfal tal-Ponta kienet teżisti bruda kbira ... kultant naħseb li n-nuqqas tat-tigrija tal-Ferilli fir-Regatta Nazjonali u l-pika tagħna ma' Marsamxett tefgħet liż-żewġ distretti lura, u postna ħaduh Bormla u l-Birgu li kienu ppikkati hafna bejniethom fuq id-dgħajjes il-kbar ... fl-aħħar snin tas-snin 30 qam spirtu gdid il-Ponta, qisu f'daqqa waħda kulhadd intebaħ li t-tigrija tad-dgħajjes kienet issir fil-Vitorja, bħala parti mill-festa tagħna. Konna armajna mill-gdid id-dgħajjes il-kbar, u niftakar li konna tajna tigrija iebes f'ta' bl-

Erbgħa lid-dgħajjes ta' Bormla u l-Birgu ... fl-1937 u fl-1938 erbaħna dan il-palju aħna, allura tista' taħseb x'ferħ kbir kien hemm il-Ponta... is-sena ta' wara konna armati tajjeb, izda r-Regatta ma saritx għax faqqgħet il-gwerra. Domna 13-il sena bla tigrijiet, u l-qaddiefa tagħna li fl-1938 kienu għadhom żgħazagħ, fl-1951, meta l-Kollettur tad-Dwana ntroduċa mill-gdid ir-Regatta, kienu kibru bi 13-il sena."

*Wara l-gwerra intom kontu armati tajjeb u bħala distrett kontu superjuri għad-distretti l-oħra ... x'sar minnhom Bormla u Marsamxett?*

"Konna superjuri għax konna armati tajjeb b'ekwipaġġi li kienu gerrew qabel il-gwerra ... magħna kien hemm il-Marsa u l-Birgu ... ma konniex wehidha ... kellna kompetizzjoni qawwija f'kull tigrija kemm mill-Marsa kif ukoll mill-Birgu. Bormla ma setgħux jiehdu sehem għax la kellhom dgħajjes u lanqas xatt għax kien ħadulhom l-ammiraljat u niftakar li kellihom kwistjoni kbira mal-gvern biex jerggħu jiehdu parti minnu lura.

"Marsamxett ukoll ma kiemux ħadu sehem fil-koros kollha għax tilfu wkoll l-opri tagħhom ... aħna ma tlfna xejn għax kienu ppreservati f'maħzen kbir il-Ponta, imma minhabba l-umdità kellna hafna ħsar, izda sakemm waslet ir-Regatta aħna armajna l-opri tagħna bil-qaddiefa li kellna qabel il-gwerra, u għalhekk tista' timmagina kemm konna b'saħħietna.

"Fis-snin 50 aħna kellna l-aħjar qaddiefa fil-kanal u l-aħjar Aggregate Shield irbaħniha fl-1966."

*Nismagħhom jgħidu li l-piż tad-dgħajjes gie introdott wara kwistjoni li kellkom intom fuq dgħajja ta' bl-Erbgħa?*

"Hekk hu. Izda l-kwistjoni tal-piż tad-dgħajjes ilha tinħass minn qabel il-gwerra ... qabel il-gwerra ma kienx hemm regolamenti dwar il-piż tad-dgħajjes – l-important kien li d-dgħajja tkun għaddiet mid-dwana u jkollha l-liċenzja tal-Pass



Il-qaddiefa Sengleani Leli Micallef, Lorry Caruana, Salvu Formosa u Gorg Caruana rebbieħa tal-Palju ta' bl-Erbgħa, fl-1951

ta' l-Għaxra.

"Rigward id-dgħajja li semmejtli, aħna rreġistrjna dgħajja li meta rawha d-distretti l-oħra pprotestaw fuqha, għax sostnew li kienet ħafifa hafna u ma ridux jiehdu sehem fit-tigrija.

"Issa din id-dgħajja kienet waħda mill-erba' dgħajjes li kien bena l-imghallem Leli Pule tal-Kalkara għal erba' distretti avversarji (Isla, Bormla, Birgu u Marsamxett).

"Meta tlestew, kulhadd ried jagħzel hu, izda l-imghallem Pule, biex jevita l-inkwriet, kien tellagħhom bil-polza, u din id-dgħajja kienet l-istess dgħajja li aħna konna ħadna sehem biha fl-1937. Kien minhabba din id-dgħajja li Dgħajjes tax-Xogħol bdew jintiznu u l-piż tagħhom gie stipulat b'regolament mid-dwana."

*Nismagħhom jgħidu wkoll li l-kumitati distrettwali kienu kontra t-tigrija tal-Ferilli, għaliex sostnew li permezz tagħhom intom kontu qegħdin tirbħu x-Shield ... kellhom ragun jew le?*

"Li kienu kontra t-tigrija tal-Ferilli kollu minnu. Bis-saħħa tagħna din it-tigrija reġgħet bdiet issir wara l-gwerra. Kien hemm xi dirigenti minn xi distretti avversarji li dejjem kienu kontra din il-korsa u ħargu kontrina ... gabu skuza

li ma kellhomx Ferilli ... izda aħna konna nafu li Ferilli kien hawn fil-port u f'Marsaxlokk, u għalhekk deher ċar li ma ridux jaqdfu magħna!

"Qalulna li l-Ferilli tagħna kienu ħfief hafna u għalhekk ma kinux Ferilli tax-Xogħol bħal ftit li kien għadd fadal fil-portijiet tagħna. Taf xejn li ż-żewġ Ferilli li kellna konna konna ilna nieħdu sehem bihom mill-1921 ... ara x'gara issa, l-aktar opra antika tar-Regatta spicċat għal kollox ..l-istess għalhom il-Kajjikki t-Twal, - dawk li aħna konna nsibuhom bħala Fancy għax kienu ħfief hafna ..."

*Wara l-Gwerra l-Isla kienet tajba hafna fid-dgħajjes tal-Midalji ... kemm kontu tajbin f'din it-tigrija?*

"L-Isla għandha storja kbira fejn jidhlu d-dgħajjes tal-Midalji. Aħna minn dejjem konna tajbin hafna f'din il-korsa u wara l-gwerra rbaħna dan il-palju kemm il darba. Wara l-1966 ħadna daqqa lura fit-tigrijiet tad-dgħajjes ta' bl-Erbgħa u ta' bi Tnejn, izda f'tal-Midalji, l-Isla dejjem kienet fost il-favoriti, bħal ma dejjem konna fl-opri ż-żgħar il-Kajjikki u l-Frejgatini.

"Fis-snin 50, l-Isla ddominat it-tigrija tad-dgħajjes tal-Midalji b'seba' rebhiet konsekkuttivi. Tista' timmagina x'ekwipaġġ kellna

... kif għedtek, aħna minn dejjem kellna ekwipaġġi tajbin, u għal hafna mill-qaddiefa, ir-rebħ tal-palju fil-korsa tagħhom kien l-akbar unur li huma setgħu jagħtu lill-Isla f'Jum il-Festa tal-Vitorja."

*Nota:* Meta miet Gustu kont ktibt apprezzament bħala l-aħħar tislma tiegħi lil dan il-gentlom u ħabib minkejja kont għadni zagħżuġħ ... fejn tidhol ir-Regatta jien kont ddiskrivejtu b'dan il-mod:

Meta Gustu rtira mill-kumitat, huwa xorta waħda baqa' jinteressa ruħu fit-tigrija.

Kont tarah jippassigga min-naħa l-oħra tul il-Gardjola, bit-tromba mden-dla ma' għonqu u bi stopwatch f'idu jiehdu l-hinijiet ta' kull dgħajja li tiehu t-triq u wara jippargunah mad-dgħajja tal-Isla.

Dejjem kien imdawwar b'dilettanti Bormliżi u Sengleani, jirakkonta fid-dettal tigrijiet ta' qabel il-gwerra b'memorja friska u preciza.

Hafna drabi kien jilmenta dwar in-nuqqasijiet li kien jara fl-organizzazzjoni u jesprimi b'mod ċar is-suggerimenti tiegħ.

Gustu kien raġel serju, kostruttiv fl-argumenti tiegħu u teknikament abbli fl-arrmar ta' l-opri tat-tigrija.

(ikompli f'ħarġa oħra)